



TRIBUNAL GHALL-INVESTIGAZZJONI TA' INGUSTIZZJI

**MAGISTRAT DR.
MICHAEL MALLIA**

Seduta tas-27 ta' Jannar, 2005

Rikors Numru. 32/1997/2

Emanuel u Stella konjugi Azzopardi

vs

George Mangion bhala Likwidatur tal-Kumpanija Gozo Agricultural Products Limited u ghal kwanunkwe nreress li jista jkollhom ic-Chairman tal-Malta Government Investments Limited u I-Ministru tal-Industrija u Affarijiet Ekonomici

Illum 27 ta' Jannar 2005

It-Tribunal,

RIKORS:

Ra r-rikors ipprezentat mir-rikorrenti fis-6 ta' Ottubru 1997 fejn wara li ppremettew illi bejn id-9 ta' Mejju 1987 u l-15 ta' Mejju 1995, b'mod aktar preciz fid-9 ta' Ottubru 1992 huma sofrew ingustizzja lampanti billi kellu x-xogħol tieghu terminat minn mal-Gozo Agricultural Products Ltd.

Illi l-fatti fil-qosor li taw lok ghal dan ir-rikors kienu s-segwenti:

(i) Illi hu kien jahdem mal-Gozo Agricultural Products Ltd bhala Agricultural Labourer sa mis-17 ta' Novembru 1986 Dok A.

(ii) Illi baqa' hekk jahdem sakemm ircieva l-avviz tat-terminazzjoni ta' l-impieg liema avviz dahal fis-sehh mis-17 ta' Awissu 1992.

(iii) Illi originarjament l-impieg tieghu kien beda fis-17 ta' Novembru 1986 u kien wiehed minn grupp li l-maggioranza tieghu, dawk l-aktar junior li kienu xi tlieta u tletin kienu gew trasferiti ghal mal-AWTS minn mal-GAP bir-rizultat li llum huma kollha impjegati mal-Gvern.

(iv) Illi hu kompla jahdem mal-GAP sad-9 ta' Ottubru 1992 jigifieri ghal kwazi sitt snin.

(v) Illi meta gie mwaqqaf mix-xoghol flimkien ma' tnax ohra lkoll talbu li jigu ammessi mal-Gvern bhal ma kienu gew ammessi dawk l-ex haddiema tal-GAP.

(vi) Illi din it-talba ma gietx accettat u ntbagħat jirregistra u b'hekk jigi li ngustament minhabba s-seniority li kellu mal-GAP hu gie mcaħhad mill-impieg regolari li qegħdin igawdu dawk l-ex-haddiema fuq imsemmija li kienu ntbagħat mal-AWTS.

(vii) Illi wieħed minnhom li hu precizament certu Emmanuel Conti gie ppreferut minn shabu fis-sens illi mill-GAP kien gie sekondat għal mad-Dipartiment tal-Posta u giet kreata messa in scena fis-sens illi meta gie termina l-impieg ta' shabu gie terminat l-impieg tieghu u fiti wara rega gie mdahħal f'impieg regolari mal-Posta fejn għadu sal-lum.

(viii) Illi l-ghixien tieghu kien jiddependi minn hemm u sofra **financial hardship** kbir kif jigi pruvat waqt is-smiegh fl-istess rikors.

Ghaldaqstant ir-rikorrenti fil-waqt li jirriservaw li jgibu I-provi kollha ammissibbli skond il-ligi fit-trattazzjoni ta' dan ir-rikors talbu lil dan it-Tribunal joghgbu jisma' u jiddeciedi dwar dan I-ilment tieghhom skond I-Att ta' I-1997 dwar it-Tribunal ghall-Investigazzjoni ta' I-Ingustizzji billi jilqa' ttalba tieghhom u konsegwentament jinghataw rimedju skond il-ligi kif l-istess Tribunal jidhirlu opportun xieraq u gust.

Ra l-elenku tax-xhieda u dokumenti tar-rikorrenti.

ECCEZZJONIJIET:

Ra r-risposta ta' l-intimati fejn wiegbu illi:

Illi l-Ministru ta' l-Industrija u Affarijiet Ekonomici u l-Ministru minghajr Portafol fl-Ufficju tal-Prim Ministru mhumiex il-legittimi kontraditturi ghall-ilment fit-termini ta' l-artikolu 181B tal-Kap 12.

Illi ma' l-assenjazzjoni ta' l-assi tal-Gozo Agricultural Products Ltd (GAP) il-liwidatur obbliga lill-ahwa Saviour u Francis Tabone bhala sidien godda li jzommu l-haddiema fl-impieg kif jidher fi klawsola 12 tad-Dokument "A" u Artiklu 7 tad-Dokument B annessi.

Illi r-rikorrent irrifjuta li jkompli jaghti s-servizzi tieghu lissid il-gdid kontra l-parir espress ta' l-ufficial tal-Union u li konsegwentement it-tmiem ta' l-impieg tar-rikorrenti kien frott ta' l-abbandun volontarju ta' l-impieg da parti tieghu.

Illi l-grupp ta' haddiema li gew trasferiti ma' l-AWTS minn mal-GAP kienu dawk imsejha irregolari u li t-trasferiment ta' dawn il-haddiema bl-ebda mod ma ppregudika lir-rikorrent billi hu qatt ma kien haddiem irregolari. Ir-rikorrent dejjem hadem mal-GAP u kien jibqa jahdem hemm kieku ma telaqx volontarjament. Il-fatt illi fil-frattemp gew jahdmu mal-Kumpanija nies ohra rregolari u li dawn sussegwentement telqu u xi uhud minnhom dahlu mal-Gvern bl-ebda mod ma ppregudika lir-rikorrent.

Ra l-lista tax-xhieda u dokumenti ta'l-intimati.

Ra n-nota ta' George Mangion fejn wiegeb:

Li permezz tagħha jgib a konjizzjoni ta' dana t-Tribunal illi hu ma għadux likwidatur tas-socjeta` Gozo Agricultural Products Limited illi tinstab likwidata u kancellata mir-Registru tas-Socjetajiet Kummercjal.

Sema' lix-xhieda bil-gurament.

Ra l-atti u dokumenti kollha tal-kawza.

Ikkunsidra

F'din il-kawza r-riorrent qiegħed jallega li saret diskriminazzjoni fil-konfront tieghu meta spicca mill-impieg mal-Gozo Agricultural Products u ma giex assorbit mal-Gvern kif gew assorbiti nies ohra li kienu jahdmu fl-istess Kumpanija. Di piu` għamel paragun ma certu Emmanuel Conti li gie mpjegat mal-Posta meta hu baqa' barra u talab li jingħata rimedju ta' din l-ingustizzja.

Irrizulta mill-provi illi r-riorrent kien ilu Labourer regolari mal-Gozo Agricultural Products mis-17 ta' Novembru 1986. L-impieg tieghu gie terminat fis-17 ta' Awissu 1992 izda baqa' jahdem sad-9 ta' Ottubru 1992. Spjega li kien hemm grupp ta' 33 persuna illi gew trasferiti lil Auxiliary Workers Training Scheme u minn hemmhekk saru mpjegati mal-Gvern. Meta spicca mill-impieg mal-GAP talab li hu ukoll ikun impjegat mal-Gvern izda t-talba giet rifjutata. Irrizulta wkoll li GAP kienet kumpanija parastatali illi kienet topera fil-qasam agrikolu ghall-esportazzjoni.

Jidher li din il-Kumpanija ma kinitx f'pozizzjoni finanzjarja tajba hafna meta giet mwaqqfa I-MIMCOL fl-1988 biex tiehu hsieb il-Kumpaniji illi fihom il-Gvern kellu xi interess. Jidher li l-problemi finanzjarji tal-GAP bdew ftit qabel l-elezzjoni tal-1987 meta gew impjegati grupp kbir ta' nies b'piz finanzjarju li l-Kumpanija ma setghetx tassorbi. Għalhekk, kien gie deciz illi dawk in-nies li gew impjegati qabel l-elezzjoni jigu meqjusa bhala irregolari jew kazwali, u biex jittaffa l-piz finanzjarju fuq il-Kumpanija gew

Kopja Informali ta' Sentenza

trasferiti lill-AWTS. Aktar tard b'effett mill-1 ta' Jannar 1991 gew trasferiti mal-Gvern xi whud minnhom bhala labourers u ohrajn bhala clerks I skond il-kaz.

It-Tribunal hawnhekk jagħmel referenza ghax-xhieda mogħtija minn Michael Debono a fol 38 bhala Senior Manager Human Resources MIMCOL fejn spjega l-pozizzjoni finanzjarja tal-GAP meta giet taht idejn il-MIMCOL. Spjega wkoll l-isforzi li din ta' l-ahhar għamlet biex issalva l-Kumpanija. Sforzi li sfortunament kienu għalxejn peress li l-Kumpanija kellha tigi likwidata. Meta dan sar, inharget sejha ghall-offerti għat-trasferiment tal-Kumpanija illi sussegwentament ghaddiet għand is-socjeta` magħrufa bhala "Tabone Brothers." Fil-kuntratt ta' l-akkwist din l-ahhar Kumpanija giet obbligata li taccetta lil haddiema kollha illi kellha l-GAP, pero` dawn il-haddiema ghazlu li jirrifutaw l-impjieg. Is-sur Debono jghid testwalment "il-haddiema ghazlu li ma jaccettawx li jmorrū jahdmu mas-sidien il-għadha....." Il-haddiema li ghazlu li ma jmorrux mas-sinjuri Tabone ffirraw dikjarazzjoni li huma ma kellhomx aktar pretenzjoni kontra l-Kumpanija, ladarba huma kienu hadu l-kumpens li kien ingħatalhom dakinhar (DOK MD15 fol 62 rikors 31/97G).

Għalhekk minkejja illi l-Kumpanija GAP giet xolta u giet trasferita lil terzi, kienet xelta libera tal-haddiema illi kollha kemm huma ma jmorrux jahdmu ma dawn it-terzi u spicċaw biex irregistraw. Huwa propju f'dan il-punt illi r-rikkorrent qiegħed jilmenta minn diskriminazzjoni u għamel paragun ma dawk il-haddiema irregolari li dahlu ma l-AWTS fejn spicċaw impiegati mal-Gvern.

It-Tribunal hawnhekk jirrileva illi c-cirkostanzi ta' dawn il-haddiema irregolari u dawk tar-rikkorrent huma ferm differenti. Ma kien hemm xejn irregolari fl-impjieg tar-rikkorrent mal-GAP, mentri l-haddiema l-ohra kienu rregolari peress illi dahlu f'daqqa fi zmien specifiku illi għamlu piz finanzjarju fuq il-Kumpanija li ma setghetx tifla. Bir-ragun il-MIMCOL għamlet li setghet sabiex tneħhi dan il-piz minn fuq il-Kumpanija u thalli biss dawk il-haddiema illi kienu meqjusa bhala regolari, haddiema li r-rikkorrent kien meqjus wieħed minnhom. Il-fatt illi l-GAP

bhala azjenda kummercjali ma rnexxietx mhuwiex tort tar-rikorrent u lanqas tal-Gvern jew xi Awtorita` parastatali.

Sfortunatament ta' spiss jkollok azjenda kummercjali li ma tirnexxiex u f'dak il-kaz il-haddiema jigu dikjarati "redundant" wara li jithallas dak li huwa dovut lilhom. Huwa propju dak illi gara f'dan il-kaz. Wara li l-haddiema irregolari jew kazwali gew trasferiti r-rikorrent baqa' fl-impieg mal-GAP jaghti l-kontribut tieghu. Pero` meta din ma setghetx topera aktar kummercjalment ir-rikorrent flimkien ma shabu gew dikjarati "redundant" u inghataw is-salarji u n-notice money u giet iffirmata dikjarazzjoni illi huma m'ghandhomx iktar pritenzjonijiet kontra s-socjeta`.

Din id-dikjarazzjoni isservi mhux biss ghal dik is-socjeta` izda ghal aventi kawza tagħha u ciee` Tabone Brothers li minkejja din id-dikjarazzjoni kienu accettaw illi r-rikorrent u l-impiegati l-ohra jibqghu jahdmu magħhom b'kundizzjonijiet tax-xogħol pero` differenti. Ma kien hemm l-ebda pressjoni fuq ir-rikorrent sabiex huwa jaccetta jew jirrifjuta dan ix-xogħol u kienet scelta libera tieghu illi jagħzel li ma jibqax jahdem ma Tabone Brothers.

Fil-kors tas-smiegh tax-xhieda specjalment f'dik il-parti li nstemghet Ghawdex jidher illi l-meritu gie zvijat, fejn it-talba tar-rikorrent giet estiza sabiex tinkludi wkoll ic-cirkostanzi tat-trasferiment ta' l-art lill-Kumpanija GDP mill-bdiewa li kienu effettivament jahdmuha, dan it-trasferiment m'ghandux jaqsam ma din il-kawza u fi kwalunkwe kaz it-Tribunal m'ghandux il-gurisdizzjoni jiddikjara l-art ta' min hi jew jekk il-bdiewa li kienu jahdmu l-art għandhomx dritt johduha lura wara li giet xolta l-Kumpanija. Għalhekk it-Tribunal sejjer jillimita ruhu għal dak illi talab ir-rikorrent fir-rikors tieghu u ciee` jekk saritx xi diskriminazzjoni fil-konfront tieghu meta huwa ma giex assorbit mal-Gvern wara li giet xolta l-Kumpanija GAP. Semma wkoll il-kaz ta' Emmanuel Conti fejn qal li dan gie trasferit ftit wara mal-posta u ppretenda li li din kienet diskriminatorja fil-konfront tieghu.

Kopja Informali ta' Sentenza

Irrizulta mill-provi pero` illi (fol 121) Emmanuel Conti L-ewwel kien impjegat ma John Portelli, bejn 1974 u 1976, mar it-task force bejn 1981 u 1982 u mal-GAP bejn 1986 u 1992. Wara dan gie mpjegat mal-Posta Limited bejn 1995 u 1998. Ghalhekk kif tajjeb osserva l-intimat fin-nota ta' osservazzjoni tieghu hemm tlett snin bejn it-terminazzjoni ta' l-impieg tieghu mal-GAP u l-impieg mal-Posta Limited. Terminu li dan it-Tribunal ma jarahx bhala immedjat kif qed jallega r-rikorrent, u l-paragun ma jreggix.

Ghalhekk biex jirrikapitula, t-Tribunal jirrileva illi c-cirkostanzi ta' l-impieg tan-nies illi gew trasferiti lill-AWTS huma ferm differenti minn dawk tar-rikorrent. Dan ta' l-ahhar kien impjegat mal-GAP b'mod regolari mentri l-ohrajn kienu mpjegati b'mod irregolari wara li dahlu f'daqqa wara l-elezzjoni ta' 1987. It-trasferiment ta' dawn ta' l-ahhar lill-AWTS sar biex jittaffa l-piz fuq il-Kumpanija GAP fejn ir-rikorrent baqa' fl-impieg sakemm giet xolta peress li ma kinitx vijabqli kummercjalment. Il-fatt illi spicca jirregistra waqt li l-ohrajn spicca fuq l-impieg mal-Gvern hija r-rizultat tac-cirkostanzi partikolari tal-kaz; sfortunat ghar-rikorrent pero` zgur mhux taht xi forma ta' diskriminazzjoni jew abbu fil-konfront tieghu. It-Tribunal ma jistax jinjora d-dikjarazzjoni formali illi ghamel ir-rikorrent fejn accetta l-ahhar hlas "in full and final settlement" liema dikjarazzjoni allura nehriet kull responsabilita` fuq l-intimati u l-aventi kawza tal-GAP.

Ghalhekk it-Tribunal jasal ghal konkluzjoni li fejn jirrigwardja l-impieg tar-rikorrent, ma jsib xejn irregolari jew diskriminatorju fl-operat ta' l-intimati.

Ghal dawn il-motivi jaqta' u jiddeciedi li jichad it-talba tar-rikorrent. Spejjez bla taxxa.

< Sentenza Finali >

-----TMIE-----